

# GÖYARÇIN

ISSN-0207-4710  
2014-cü il



**Hekayə**



**Nağıl**



**Şeir**



## RAFİQ YUSİFOĞLU

2 Fevral – Su,  
batlaq günü

### SU

Möcüzələr yaradır  
Həyatda hər damla su.  
Çiçək olub açılır  
Yağışın hər damlası.

Bir həyat çeşməsidir  
Çaylar, göllər, bulaqlar.  
Su olmasa neyləyər  
Balinalar, balıqlar?

Su olmasa, quruyar  
Kollar, güllər, ağaclar.  
Gün altında qovrular  
Çiçəklənən yamaclar.

Gün altında bərq vurur  
Şəhlə dolu lalələr.  
Yurduma yaraşıqdır  
Çağlayan şəlalələr.

Susuz qəribsəyərdi  
Meşələr, dağlar, düzlər.  
Dünyamıza bəzəkdir  
Okeanlar, dənizlər...

Rəssam  
Mətanət

8 Fevral – Azərbaycanın  
ilk peykinin  
orbitə buraxıldığı gün

## BİZİM PEYKİMİZ

Şükürlər olsun  
Bizim peykimiz  
Yerdən göylərə  
Uçdu ley kimi.

Ucadan baxır  
Vətənimizə.  
Odur tanıdan  
Vətəni bizə.

Vətənimizin  
Görən gözüdü.  
Ocağımızın  
Qaynar közüdü.

Ulduzlu göydə  
Quş tək səkir o.  
Torpağımıza  
Keşik çəkir o.

Ona çatmazsan  
Təyyarələrlə.  
Qonşuluq edir  
Səyyarələrlə.

O, bizim üçün  
Şərəfdir, şandır.  
Göylərdə uçan  
Azərbaycandır.

Sanma ki, adi  
Kiçik ulduzdu.  
O, göyə qalxan  
Yumruğumuzdu.

11 Fevral – Vergi işçiləri günü

## VERGİ VƏ BÜDCƏ

-Vergilərdən gələn pul  
Yaradır büdcəmizi.  
Sonra da il uzun  
Yaşadır büdcə bizi.

Xərcləyirik o pulu  
Yaratmağa, qurmağa.  
Doğma vətənimizin  
Keşiyində durmağa.

Vergiylə ölkəmizin  
Artır gücü, qüdrəti.  
Qoymayaq ki, tükənsin  
Yurdumuzun sərvəti.

-Büdcə nədir, ay baba?  
-Yenilməz qüdrətdir o.  
Xalqın xəzinəsinə  
Toplanan sərvətdir o.

Elin xəzinəsindən  
Bəhrələnmir de, kimlər? –  
Alimlər, mühəndislər,  
Müəllimlər, həkimlər...

Damcılar birləşəndə  
Bir qüdrətli sel olar.  
Atalar söyləyib ki,  
Dama-dama göl olar...